

حضرت مولانا مفتی محمد تقی عثمانی صاحب، دامت برکاتہم

نائب رئیس ————— جامعہ دارالعلوم کراچی

یادیں

(پچاسویں قسط)

مرزائی مقدمے کے سلسلے میں کیپ ٹاؤن کا دوسرا سفر

کیپ ٹاؤن کے جس مقدمے کا میں نے ذکر کیا، اس میں عدالت نے حکم امتناعی واپس لے کر مسلمانوں کے حق میں فیصلہ دے دیا تھا۔ اس کے بعد مرزائی صاحبان نے سپریم کورٹ میں اصل مقدمہ دائر کر دیا۔ وہاں کے عدالتی طریق کار کے مطابق دعویٰ، اور جواب دعویٰ وغیرہ داخل کرنے میں دو سال لگ گئے۔ اور آخر کار مقدمے کی پہلی سماعت کے لئے یکم نومبر ۱۹۸۴ء کی تاریخ مقرر ہوئی۔ اور کیپ ٹاؤن کے مسلمانوں نے دوبارہ اس وفد کو دعوت دی جو پہلے حکم امتناعی کے فیصلے کے وقت ۱۹۸۲ء میں جا چکا تھا۔ اس مرتبہ ہمارے ساتھ ڈاکٹر ظفر اسحاق انصاری اور ڈاکٹر محمود احمد غازی (رحمۃ اللہ علیہما) اور جناب ریاض الحسن گیلانی ایڈووکیٹ بھی ہمارے ساتھ تھے، اور ۲۵ اکتوبر ۱۹۸۴ء کو ہم دوبارہ کیپ ٹاؤن روانہ ہوئے۔ لیکن اس مرتبہ عدالت میں صرف ابتدائی قانونی نکات پر بحث ہوئی، جس کے بعد ان نکات پر عدالت نے فیصلہ محفوظ کر لیا۔ کیپ ٹاؤن سے واپسی پر میں سعودی عرب حاضر ہوا، حرمین شریفین کی حاضری بفضلہ تعالیٰ نصیب ہوئی، اور اسی موقع پر مجمع الفقہ الاسلامی (اسلامک فتنہ اکیڈمی) کے پہلے اجلاس میں شرکت ہوئی جس کا مفصل تذکرہ ان شاء اللہ تعالیٰ آگے آئے گا۔ سعودی عرب کے بعد وہیں سے عراق کا سفر ہوا۔ ان تمام اسفار کا مفصل تذکرہ میری کتاب "جہان دیدہ" میں "وادی دجلہ و فرات" کے عنوان سے موجود ہے۔

مقدمے کے سلسلے میں تیسرا سفر

اس کے بعد جب ۱۹۸۷ء میں مقدمہ شروع ہوا، تو تیسری بار ہمیں کیپ ٹاؤن جانا ہوا، اور وہاں طویل قیام ہوا۔ اس موقع پر حضرت مولانا محمد یوسف لدھیانوی رحمۃ اللہ علیہ بھی ہمارے ساتھ تھے۔ عدالت میں

مسلمانوں کی طرف سے بیانات داخل کرنے تھے۔ اس کے لئے وفد کے انگریزی داں شرکاء پر مختلف موضوعات تقسیم کر دیئے گئے۔ چنانچہ کچھ موضوعات پر پروفیسر خورشید احمد صاحب اور ڈاکٹر محمود احمد غازی صاحب نے بڑے مفصل مقالات لکھے، اور دو مقالے میں نے انگریزی میں لکھے۔ ایک مرزائیوں کے لاہوری گروپ کے بارے میں، اور دوسرا صوفیاء کرام کی ان عبارتوں کے بارے میں جن کے ذریعے مرزائی مغالطے دیتے ہیں۔ یہ دونوں مقالے ابھی تک چھپے نہیں ہیں، لیکن میرے انگریزی مقالات و مضامین کا جو مجموعہ میرے رفیق کار مولانا شاہ کر جکھوہ را سلمہ نے مرتب کیا ہے، اس میں زیر طبع ہیں۔ ان مقالات میں مرزائیوں کی جن کتابوں کے حوالے دیئے جاتے تھے، عدالت کے لئے ان کی اصل کتابوں کے فوٹو اسٹیٹ ساتھ لگانے پڑتے تھے، اس کام کے لئے حضرت مولانا محمد یوسف لدھیانوی صاحب رحمۃ اللہ علیہ بڑی تنہائی سے مصروف رہتے تھے۔ یہ ذوالحجہ ۱۴۰۵ھ کا زمانہ تھا۔ اس کام میں ہم سب صبح و شام لگے ہوئے تھے، یہاں تک کہ عید الاضحیٰ کا وقت قریب آ گیا، اور کام ابھی باقی تھا۔ میرے دوست جناب شعیب عمر صاحب نے ڈربن سے مجھے فون کیا کہ عید الاضحیٰ کے موقع پر میں ایک دن کے لئے ڈربن آ جاؤں، چنانچہ میں عید سے ایک دن پہلے ڈربن چلا گیا، عید الاضحیٰ کی نماز وہاں پڑھائی، اور عید کا دن ان کے پاس گزار کر واپس کیپ ٹاؤن آیا، اور اس کے بعد اپنا کام مکمل کر کے وطن واپسی ہوئی۔

حضرت شیخ محمد یاسین الفادانیؒ سے اجازت حدیث

مجھ پر اللہ تبارک و تعالیٰ کا خاص فضل و کرم یہ رہا کہ سال میں کئی کئی مرتبہ حرمین شریفین کی حاضری نصیب ہوتی رہی۔ ۱۴۰۵ھ کے غالباً جمادی الثانیہ (تقریباً مارچ ۱۹۸۵ء) کا مہینہ تھا جب مکہ مکرمہ حاضری کے موقع پر مدرسہ صولتیہ کے ناظم اعلیٰ حضرت مولانا محمد شمیم صاحب رحمۃ اللہ علیہ نے مجھے مکہ مکرمہ کے ایک بزرگ حضرت شیخ محمد یاسین الفادانی رحمۃ اللہ علیہ کا پتہ بتلایا۔ ان کے آباء واجداد تو انڈونیشیا کے تھے، لیکن وہ خود مکہ مکرمہ ہی میں (۱۳۳۵ھ میں) پیدا ہوئے، اور وہیں پلے بڑھے، اور مدرسہ صولتیہ ہی میں علم حاصل کیا، اس کے علاوہ حرمین شریفین کے بڑے بڑے علماء کرام سے انہوں نے مختلف علوم پڑھے ہیں۔ ان کو خاص ذوق یہ تھا کہ دنیا کے مختلف علاقوں سے جو علماء کرام حرمین شریفین حاضر ہوتے، ان کی خدمت میں جا کر ان سے حدیث کی اجازت حاصل کرتے تھے۔ اس طرح ان کے پاس اسانید حدیث کا، اور خاص طور پر احادیث

مسللہ کا اتنا بڑا ذخیرہ ہے کہ شاید ایسا ذخیرہ کسی اور کے پاس نہ ہو۔ مختلف علوم پر ان کی ساٹھ سے زیادہ ہائینات بھی ہیں جن میں سنن ابی داؤد اور بلوغ المرام کی شرح بھی داخل ہیں۔

مجھے ان کی خدمت میں حاضری کا شوق پیدا ہوا، تو مولانا شمیم صاحبؒ نے رہنمائی کے لئے ایک صاحب کو میرے ساتھ بھیج دیا۔ وہ مکہ مکرمہ کے محلے "عتیبہ" میں رہتے تھے۔ میں ان کی خدمت میں حاضر ہوا، تو انہوں نے انتہائی شفقت کا معاملہ فرمایا، اور نہ صرف اپنی تمام مرویات کی اجازت دی، بلکہ متعدد احادیث مسللہ متعلقہ تسلسل کے ساتھ سنا کیں۔

احادیث مسللہ محدثین کے نبی کریم صلی اللہ علیہ وسلم سے محبت کا ایک بے نظیر مظہر ہے۔ اور وہ یہ کہ نبی کریم صلی اللہ علیہ وسلم نے اگر کوئی ارشاد کسی خاص کیفیت کے ساتھ فرمایا تھا، تو صحابی نے اپنے شاگرد کو بھی اسی کیفیت کے ساتھ وہ حدیث سنائی، پھر ان کے شاگرد نے بھی اپنے شاگرد کو اسی کیفیت کے ساتھ سنائی، اور پھر یہ سلسلہ اسی طرح ہم تک پہنچا کہ ہر استاذ اپنے شاگرد کو وہ حدیث اسی کیفیت کے تسلسل کے ساتھ سنا تا رہا۔ چنانچہ حضرت شیخ فادانی رحمۃ اللہ علیہ نے مجھے سب سے پہلے حدیث مسللہ بالاولیۃ سنائی جسے حدیث الرحمة بھی کہا جاتا ہے، اور مجھے یہ حدیث حضرت شیخ حسن المشاط رحمۃ اللہ تعالیٰ (متوفی ۱۳۹۹ھ) سے بھی حاصل تھی جس کا تذکرہ میں ۱۹۶۳ء کے عمرے کے تذکرے میں کر چکا ہوں۔ اس کے بعد جہاں تک مجھے یاد ہے، دو مختلف نشستوں میں انہوں نے مندرجہ ذیل احادیث مسللہ مجھے تسلسل کے ساتھ عطا فرمائیں:

۱۔ مسللہ بالمحبة جو حضرت معاذ بن جبل رضی اللہ تعالیٰ عنہ سے مروی ہے کہ حضور نبی کریم علیہ الصلوٰۃ والسلام نے ان سے فرمایا: "إني أحبك، فقل: أَللّٰهُمَّ اَعْنِيْ عَلٰى ذِكْرِكَ وَشُكْرِكَ وَحَسَنِ عِبَادَتِكَ"۔ (میں تم سے محبت کرتا ہوں، چنانچہ تم یہ کہا کرو کہ یا اللہ! مجھے اپنے ذکر اور شکر اور اچھی طرح عبادت کرنے کے لئے میری مدد فرمائیے۔) پھر حضرت معاذ نے اپنے شاگرد کو یہی جملہ کہہ کر یہ حدیث سنائی، اور پھر ہر استاذ نے اپنے شاگرد سے یہی جملہ کہا، اور حضرت شیخ فادانیؒ نے بھی مجھ سے یہ جملہ کہہ کر مجھے حدیث سنائی۔

۲۔ مسللہ بالمصافحة جس میں حضرت انس رضی اللہ تعالیٰ عنہ نے اپنے شاگرد ابو ہریرہؓ کو یہ حدیث سنائی کہ: "صافحت بكفى هذا كفى رسول الله صلى الله عليه وسلم، فما مسستُ خزاناً ولا حبريراً أَلَيْنِ من كفى رسول الله صلى الله عليه وسلم"۔ (میں نے اپنے اس ہاتھ سے رسول اللہ صلی اللہ علیہ وسلم

کے ہاتھ پر مصافحہ کیا۔ تو میں نے کبھی رسول اللہ صلی اللہ علیہ وسلم کے ہاتھ سے زیادہ کسی ریشم کو چھو کر نرم نہیں پایا۔" اس پر ابو ہریرؓ نے حضرت انسؓ سے کہا: "صافحنی بالكف الّتی صافحت بہا رسول اللہ صلی اللہ علیہ وسلم"۔ (جس ہاتھ سے آپ نے رسول اللہ صلی اللہ علیہ وسلم سے مصافحہ کیا تھا، اسی ہاتھ سے مجھ سے بھی مصافحہ کیجئے) اس پر حضرت انسؓ نے ابو ہریرؓ سے مصافحہ کیا، پھر ان سے لے کر ہم تک ہر راوی نے اپنے استاذ سے یہی درخواست کی، اور انہوں نے اپنے شاگرد سے مصافحہ کیا، اور کہا: "السلام علیکم" چنانچہ حضرت فادانیؒ نے جب مجھے حدیث سنائی، تو میں نے بھی ان سے اسی طرح مصافحہ کی درخواست کی، اور انہوں نے مجھ سے مصافحہ فرمایا، اور کہا: "السلام علیکم"

۳۔۔ مسلسل بالمشابکۃ۔ اس روایت میں مروی ہے کہ رسول اللہ صلی اللہ علیہ وسلم نے ایک جملہ ارشاد فرماتے ہوئے حضرت ابو ہریرہ رضی اللہ تعالیٰ عنہ کی انگلیوں میں اپنی انگلیاں ڈالی تھیں۔ بعد میں ہر استاذ نے جب اپنے شاگرد کو یہ روایت سنائی، تو اس کی انگلیوں میں اپنی انگلیاں ڈالیں۔ چنانچہ حضرت فادانیؒ نے بھی میری انگلیوں میں اپنی انگلیاں ڈال کر مجھے یہ حدیث سنائی۔

۴۔۔ مسلسل بالضيفۃ علی الا سودین۔ اس میں مروی ہے کہ آنحضرت صلی اللہ علیہ وسلم نے حضرت علی رضی اللہ تعالیٰ عنہ کی کھجور اور پانی سے تواضع کی، اور کسی کی میزبانی کی فضیلت میں ایک طویل جملہ ارشاد فرمایا۔ بعد میں ہر استاذ نے کھجور اور پانی سے اپنے شاگرد کی تواضع کر کے وہ حدیث سنائی۔ حضرت فادانیؒ نے بھی مجھے کھجور کھا کر اور پانی پلا کر یہ حدیث سنائی۔ لیکن یہ حدیث انتباہ درجے کی ضعیف حدیث ہے، یہاں تک کہ بعض محدثین نے اسے موضوع قرار دیا ہے، اس کے باوجود تسلسل کے ساتھ محدثین اسے روایت کرتے آئے ہیں۔

۵۔۔ مسلسل بقراءة سورة الصف۔ یہ حدیث حضرت عبداللہ بن سلام رضی اللہ تعالیٰ عنہ سے مروی ہے کہ ایک مرتبہ ہم صحابہ کرامؓ کی ایک جماعت کے ساتھ بیٹھے ہوئے یہ باتیں کر رہے تھے کہ اگر ہمیں یہ پتہ چل جائے کہ کون سا عمل اللہ تعالیٰ کے قرب کا زیادہ ذریعہ ہے، تو ہم وہ عمل کریں۔ اس پر سورہ صف نازل ہوئی، اور حضور اقدس صلی اللہ علیہ وسلم نے ہمیں پوری سورہ صف پڑھکر سنائی۔ پھر عبداللہ بن سلام رضی اللہ تعالیٰ عنہ نے اپنے شاگرد کو اور انہوں نے اپنے شاگرد کو پوری سورہ صف پڑھکر سنائی۔ اسی طرح یہ تسلسل ہم تک چلا آیا۔ چنانچہ حضرت فادانیؒ نے مجھے بھی پوری سورہ صف پڑھکر یہ حدیث مجھے سنائی۔

۶۔ مسلسل بالقبض علی اللحية۔ یہ حدیث حضرت انس رضی اللہ تعالیٰ عنہ سے مروی ہے کہ آنحضرت صلی اللہ علیہ وسلم نے ایک حدیث کے بعد اپنی ریش مبارک پکڑ کر یہ جملہ ارشاد فرمایا تھا کہ "أَمَنْتُ بِالْقَدْرِ خَيْرَهُ وَشَرَّهُ، حَلَوَهُ وَمرَهُ"۔ پھر ہر راوی نے اپنے شاگرد کو یہ حدیث اپنی داڑھی پکڑ کر ہی سنائی۔ حضرت فادانیؒ نے بھی حدیث سنا کر یہ جملہ اپنی داڑھی پکڑ کر ارشاد فرمایا۔ البتہ اس کی سند میں ضعف ہے۔

۷۔ مسلسل بالعَدِّ فِي الْيَدِ۔ اس روایت میں ہے کہ حضرت جبریل علیہ السلام نے رسول اللہ صلی اللہ علیہ وسلم کے دست مبارک کی پانچ انگلیاں یکے بعد دیگرے گننے کے انداز میں پکڑ کر آپ کو درود شریف کے پانچ صیغے بتائے، پھر آپ صلی اللہ علیہ وسلم نے اسی طرح یہ صیغے حضرت علیؓ کو اور پھر ہر راوی نے اپنے شاگرد کو اسی طرح سکھائے۔ چنانچہ حضرت فادانیؒ نے میری انگلیوں پر درود شریف کے یہ صیغے گن کر سنائے۔

۸۔ مسلسل بوضع اليد علی الرأس۔ یہ حدیث حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا کہ "تم میں سے کسی کو (صرف) اُس کا عمل جہنم سے نجات اور جنت میں داخل نہیں کرا سکے گا، جب تک کہ اللہ تعالیٰ کی رحمت شامل حال نہ ہو۔" صحابہ کرامؓ نے پوچھا: "یا رسول اللہ! کیا آپ کو بھی؟" آپ نے ارشاد فرمایا: "مجھے بھی، جب تک اللہ تعالیٰ کی رحمت مجھے ڈھانپ نہ لے" اور یہ فرماتے ہوئے آپ نے اپنا دست مبارک اپنے سر مبارک پر رکھا۔ پھر ہر راوی نے یہ حدیث سناتے ہوئے اپنا ہاتھ اپنے سر پر رکھا۔ چنانچہ حضرت فادانیؒ نے بھی اپنا ہاتھ اپنے سر پر رکھ کر یہ حدیث مجھے سنائی۔ یہ اصل حدیث صحیح مسلم میں موجود ہے، اور ابن عثون کی روایت میں سر کی طرف اشارہ کرنے کا ذکر بھی موجود ہے، لیکن سر پر ہاتھ رکھنے کا تسلسل دوسری سند سے ہے۔

۹۔ مسلسل بالسؤال عن الاسم۔ اس روایت میں مذکور ہے کہ آنحضرت صلی اللہ علیہ وسلم نے حضرت انس رضی اللہ تعالیٰ عنہ سے ان کا نام، نسب، کنیت، شہر اور رہنے کی جگہ پوچھی، انہوں نے بتائی، تو آپ نے ارشاد فرمایا کہ: "اے انس! دوست زیادہ بناؤ، کیونکہ تم ایک دوسرے کے شفیع بنو گے۔" پھر ہر راوی نے اپنے شاگرد سے یہی سوالات کئے، اور یہ حدیث سنائی۔ یہ حدیث سند کے اعتبار سے ضعیف ہے۔

۱۰۔ مسلسل بمناولة السبحة: یہ ایک روایت ہے جس میں ہم سے لے کر حضرت حسن بھری رحمہ اللہ تعالیٰ تک ہر استاذ نے اپنے ہاتھ میں تسبیح پکڑی ہوئی تھی، اور وہ اپنے شاگرد کو بھی پکڑائی۔ اس میں یہ مروی

ہے کہ عمر الہی صاحبؒ نے حضرت حسن بصری رحمۃ اللہ علیہ کے ہاتھ میں تسبیح دیکھی، تو ان سے پوچھا کہ: "اے میرے استاذ! آپ اپنی عظمت شان اور بہترین عبادت کے باوجود اب بھی تسبیح لئے ہوئے ہیں؟ اس پر حضرت حسن بصری رحمۃ اللہ علیہ نے فرمایا: "هَذَا الشَّيْءُ كُنَّا اسْتَعْمَلْنَاهُ فِي الْبَدَايَا، مَا كُنَّا نَتْرُكُهُ فِي النَّهَايَا، اَنَا اُحِبُّ اَنْ اُذْكَرَ اللّٰهُ بِقَلْبِي وَيَدِي وَلِسَانِي". (ہم اس چیز کو شروع میں استعمال کیا کرتے تھے، اور اب آخر میں اسے چھوڑتے نہیں ہیں۔ مجھے یہ پسند ہے کہ میں اللہ تعالیٰ کا ذکر دل سے بھی کروں، ہاتھ سے بھی، اور زبان سے بھی) حضرت فادانیؒ نے اس روایت کی اجازت مجھے اپنے ہاتھ میں تسبیح لیکر اور مجھے پکڑا کر عطا فرمائی۔ البتہ اس روایت مسلسلہ کی سند ضعیف ہے۔

۱۱۔ مسلسل بتقریب الجبن والجوز۔ اس روایت میں مذکور ہے کہ حضرت عباس بن عبدالمطلب رضی اللہ تعالیٰ عنہ حضور اکرم صلی اللہ علیہ وسلم کے پاس آئے، تو آپ کو پیر اور اخروٹ کھاتے ہوئے پایا، اور پوچھا یا رسول اللہ! پیر اور اخروٹ؟ آپ نے فرمایا: پیر بیماری ہے، اور اخروٹ بیماری ہے، پھر یہ دونوں جمع ہو جائیں، تو اللہ تعالیٰ کے حکم سے دوا بن جاتے ہیں "اس کے بعد ہر استاذ نے اپنے شاگرد کے سامنے پیر اور اخروٹ پیش کر کے اسے یہ روایت سنائی۔ حضرت فادانیؒ نے بھی مجھے اسی طرح یہ روایت سنائی۔ البتہ اس روایت کی سند بھی ضعیف ہے، بلکہ ابن جوزیؒ نے اسے موضوع قرار دیا ہے، لیکن علامہ سخاوی رحمۃ اللہ علیہ نے فرمایا ہے کہ موضوع ہونے کی کوئی قابل اعتماد دلیل نہیں ہے، البتہ یہ روایت منکر ضرور ہے۔

۱۲۔ مسلسل بالتلقیم: اس روایت میں مذکور ہے کہ آنحضرت صلی اللہ علیہ وسلم نے حضرت علی رضی اللہ تعالیٰ عنہ کو لقمہ بنا کر کھلایا۔ پھر انہوں نے حضرت حسن بصری رحمۃ اللہ علیہ کو، پھر ان سے لیکر ہم تک ہر استاذ نے اپنے شاگرد کو لقمہ بنا کر کھلایا۔ البتہ اس روایت کی سند بھی ضعیف ہے۔

۱۳۔ مسلسل بالرؤية: اس روایت میں مذکور ہے کہ ایک شخص حضرت عبداللہ بن عمر رضی اللہ تعالیٰ عنہما کے پاس آیا، اور کہا: "اے ابو عبد الرحمن! کیا آپ نے اپنی ان آنکھوں سے رسول اللہ صلی اللہ علیہ وسلم کو دیکھا ہے؟ انہوں نے فرمایا: "جی ہاں" اس نے پوچھا: "کیا آپ نے ان سے اپنی اس زبان سے بات کی ہے؟" انہوں نے فرمایا: "جی ہاں!" پھر پوچھا: "کیا آپ نے اپنے ان ہاتھوں سے آپ سے بیعت کی ہے؟" فرمایا: "جی ہاں!" تو اس شخص نے کہا: "خوشخبری ہے آپ کیلئے اے ابو عبد الرحمن!"

اس پر حضرت عبداللہ بن عمر رضی اللہ تعالیٰ عنہ نے فرمایا: "کیا میں تمہیں ایک ایسی بات نہ بتاؤں جو میں نے آپ (صلی اللہ علیہ وسلم) سے سنی ہے؟ میں نے آپ کو یہ فرماتے ہوئے سنا ہے کہ: ((طوبی لمن رآنی وآمن بی۔ طوبی لمن لم یرنی وآمن بی)) ثلاثاً ((فمن رآنی أو رأى من رآنی إلى يوم القيامة دخل الجنة))

یہاں یہ بات یاد رکھنی چاہئے کہ ان مسلسلات کی جو سند تسلسل کے ساتھ آئی ہے، وہ مسلسل بقراءۃ القف کے علاوہ اکثر روایتوں میں ضعیف ہے، اور ان میں سے کچھ احادیث ایسی ہیں جن کی سند بغیر تسلسل کے قابل استدلال ہے، اور بعض ایسی ہیں کہ بغیر تسلسل کے بھی ضعیف ہیں۔ اس کے باوجود تسلسل کی برکات حاصل کرنے کے لئے بڑے بڑے محدثین نے انہیں تسلسل کے ساتھ اپنے مشائخ سے حاصل کرنے کا اہتمام کیا ہے جس کی وجہ غالباً یہ ہے کہ جس حدیث کی سند میں ضعیف راوی آجائیں ان سے کوئی شرعی حکم تو نکالا نہیں جاسکتا، لیکن روایت کے ضعف کے معنی یہ ہوتے ہیں کہ اس کی سند میں کوئی راوی کمزور ہے، لیکن یہ تو ضروری نہیں ہے کہ کمزور راوی نے ہمیشہ غلط ہی روایت کی ہو، اس لئے اس میں فی الجملہ یہ احتمال باقی رہتا ہے کہ کمزور راوی نے شاید یہاں صحیح بات نقل کی ہو۔ اس احتمال کی وجہ سے کوئی شرعی حکم تو ثابت نہیں ہو سکتا، لیکن ایک عاشق کے لئے یہ احتمال بھی اپنی محبت کے اظہار کے لئے کافی ہے۔ یہ ایسا ہی ہے جیسے بہت سے لوگوں کا یہ دعویٰ ہوتا ہے کہ ان کے پاس رسول کریم صلی اللہ علیہ وسلم کا موئے مبارک موجود ہے۔ اکثر و بیشتر اس کی کوئی سند نہیں ہوتی، لیکن احتمال ضرور ہوتا ہے کہ شاید واقعی رسول حبیب صلی اللہ علیہ وسلم کی طرف اس کی نسبت درست ہو، اس احتمال کی وجہ سے کوئی اس کی زیارت کرے تو یہ محبت کا تقاضا کسی طرح مذموم نہیں۔ یہی حال احادیث مسلسلہ کا بھی ہے۔

ان مسلسلات کے علاوہ حضرت فادائیؒ نے مجھے اپنی تمام مرویات کی اجازت دی، بلکہ مجھے یہ اعزاز بخشا کہ اپنا ثبوت^(۱) میرے نام سے منسوب فرمایا جو "الفیض الرحمانی بإجازة فضيلة الشيخ محمد تقی العنمانی" کے نام سے شائع ہوا، اور اس کے پانچ سو نسخے مجھے ارسال فرمائے۔ اس ثبوت کے شروع میں

۱۔ ثبوت اس کتاب یا رسالے کو کہتے ہیں جس میں کوئی محدث اپنی اسناد جمع کرتا ہے کہ اس نے کون سی حدیث کی کتاب کس سند سے روایت کی ہے۔

حضرتؒ نے تحریر فرمایا:

"وَمَنْ أَعْتَنَى بَعْدَ مَا اقْتَنَى حَضْرَةَ الشَّيْخِ الْأَجَلِّ الْأَبَرِّ الْفَائِقِ فِي كُلِّ فَنٍّ عَلَى أَقْرَانِهِ وَالسَّامِيِّ فِي أُنْدِيَةِ الْخَيْرِ عَلَى أَخْدَانِهِ مُحَمَّدُ تَقِي الْعُثْمَانِي ابْنُ شَيْخِنَا الْعَالِمِ الْعَلَامَةِ الْجَلِيلِ سَمَاحَةِ الْمَفْتَى النَّبِيلِ سَيِّدِي الشَّيْخِ مُحَمَّدِ شَفِيعِ الدِّيُونَدِيِّ، فَحَضَرَ إِلَى مَنْزِلِي بِمَحَلَّةِ الْعَتِيبَةِ بِمَكَّةِ الْمَكْرَمَةِ الْمَحْرُوسَةِ الْمُحَمِّيَّةِ، وَلَمَّا تَشَرَّفْتُ بِطُلْعَتِهِ الْبَهِيَّةِ، وَسَرَّتَنِي أَخْلَاقُهُ الْمَرْضِيَّةُ، طَلَبَ مِنِّي الْإِجَازَةَ مَعَ سَمَاعِ بَعْضِ الْمَسْلَسَلَاتِ الْمُتَّصِلَةِ إِلَى خَيْرِ الْبَرِيَّةِ صَلَّى اللَّهُ عَلَيْهِ وَسَلَّمَ وَزَادَهُ فَضْلاً وَشَرَفاً لَدَيْهِ، وَلَمَّا عَلِمْتُ أَنَّ ذَلِكَ نَاشِءٌ مِنْهُ عَنْ حَسَنِ ظَنٍّ وَسَلَامَةٍ طَوِيَّةٍ، لَمْ يَسْعُنِي إِلَّا إِجَابَتُهُ بِهَذِهِ الْأُمْنِيَّةِ، فَأَجَبْتُ طَلْبَهُ وَحَقَّقْتُ أَرْبَهُ نَزُولاً عَلَى حَسَنِ ظَنِّهِ وَتَشَبُّهاً بِمَشَايِخِي الْأَعْلَامِ.

فَتَشَبَّهُوا إِنْ لَمْ تَكُونُوا مِثْلَهُمْ إِنْ التَّشَبُّهُ بِالْكَرَامِ فَلَاحَ. فَأَسْمَعْتُهُ جَمَلَةً صَالِحَةً مِنَ الْمَسْلَسَلَاتِ الْمُتَدَاوِلَةِ، مِنْهَا حَدِيثُ الْأَوَّلِيَّةِ، وَالْمَسْلَسَلُ بِالْمَحَبَّةِ، وَالْعَدُّ عَلَى الْأَصَابِعِ، وَأَضْفَتُهُ عَلَى الْأَسْوَدِينَ الْمَاءَ وَالتَّمْرَ، وَنَاوَلْتُهُ السُّبْحَةَ وَصَافِحَتَهُ، وَشَابَكْتُهُ وَأَسْقَيْتُهُ وَقَرَّبْتُ إِلَيْهِ الْجُبْنَ وَالْجُوزَ، وَلَقَمْتُهُ، وَقَبَضْتُ عَلَى لِحْيَتِي وَقُلْتُ: "آمَنْتُ بِالْقَدْرِ خَيْرِهِ وَشَرِّهِ، حَلَوَهُ وَمَرَّهُ"، وَأَسْمَعْتُهُ الْمَسْلَسَلِ بِالرُّوْيَةِ إِلَى غَيْرِ ذَلِكَ، كَمَا فَعَلَ مَعِيَ ذَلِكَ كُلُّهُ جَمْعٌ مِنْ مَشَايِخِي.

ثُمَّ أَجَزْتُ الْعَلَامَةَ تَقِي الْعُثْمَانِي الْمَوْمِنِي إِلَيْهِ إِجَازَةً خَاصَّةً بِمَا تَلَقَّاهُ مِنِّي سَمَاعاً أَوْ عَرْضاً، وَأَجَزْتُهُ إِجَازَةً مُطْلَقَةً تَامَّةً بِمَا حَصَلَتْ لِي رَوَايَتُهُ وَبُيِّنَتْ عَنِّْي دَرَايَتُهُ مِنْ مَنْقُولٍ وَمَعْقُولٍ وَفُرُوعٍ وَأَصُولٍ وَبَسَائِرِ مُصَنَّفَاتِي مِنْ شُرُوحٍ وَحَوَاشِيٍّ وَتَقْرِيرَاتٍ وَمَعَاجِمٍ وَأَثْبَاتٍ وَمَشِيخَاتٍ، ثُمَّ كَتَبْتُ هَذِهِ الْإِجَازَةَ لَهُ وَسَمَّيْتُهَا:

((الْفَيْضُ الرَّحْمَانِيُّ بِإِجَازَةِ الشَّيْخِ مُحَمَّدِ تَقِي الْعُثْمَانِي))

مسلسل بیوم عاشوراء کا عجیب واقعہ

حضرت شیخ محمد یاسین فادانی رحمۃ اللہ علیہ کی شفقتوں کی بنا پر ان سے الحمد للہ تعالیٰ ایک خصوصی تعلق ہو گیا

تھا، اور ان کی خدمت میں ایک سے زائد مرتبہ حاضری ہوئی۔ ایک مرتبہ شاید مجمع الفقہ الاسلامی کا کوئی ذیلی اجلاس تھا جس میں شرکت کے لئے میں جدہ حاضر ہوا۔ اتفاق سے اجتماع کے بعد یا اس کے دوران مجھے صرف ایک دن ایسا ملا کہ میں اس میں مکہ مکرمہ حاضر ہو سکوں، چنانچہ میں وہ دن حرم شریف میں گزارنے کے لئے مکہ مکرمہ حاضر ہوا، اور وقت کم تھا، اس لئے مکہ مکرمہ میں کسی کو اپنے آنے کی اطلاع نہیں دی۔ نماز ظہر کے بعد میں حرم شریف سے نکل رہا تھا کہ حضرت شیخ محمد یاسین نادانی رحمۃ اللہ علیہ کے ایک شاگرد اچانک سامنے آ کر مجھ سے بڑے تپاک سے ملے، اور فرمانے لگے کہ حضرت شیخؒ نے آپ کو بلایا ہے۔ میں حیران رہ گیا کہ انہیں میرے آنے کی اطلاع کیسے ہوئی، میں نے پوچھا، تو انہوں نے جواب دیا کہ مجھے تفصیل معلوم نہیں ہے، بس انہوں نے اتنا فرمایا تھا کہ گاڑی لیکر حرم شریف جاؤ، وہاں اتنی ہوگا، اس کو ساتھ لیکر آ جاؤ۔ حضرت شیخؒ مکہ مکرمہ کے محلے عتیبیہ میں رہتے تھے جو حرم شریف سے کافی دور تھا، میں تعمیل حکم کے لئے ان کی گاڑی میں بیٹھا، اور ان کے مکان پر پہنچا، تو سلام کے بعد وہ مجھے دیکھ کر مسکرائے، اور فرمایا کہ تم چپکے چپکے آ جاتے ہو، اور خبر بھی نہیں دیتے؟ میں نے عرض کیا کہ حضرت! میں معذرت چاہتا ہوں، لیکن آپ کو میرے آنے کی اطلاع کیسے ہوئی؟ اس پر انہوں نے فرمایا کہ اس سوال کو رہنے دو، میں نے تمہیں اس لئے بلایا ہے کہ آج یوم عاشوراء ہے، اور ایک حدیث مسلسل بیوم عاشوراء ہے، جو عاشوراء کے دن ہی سنائی جاتی ہے، میں نے سوچا کہ تم آج یہاں آئے ہوئے ہو، اس لئے اچھا موقع ہے کہ تمہیں وہ حدیث سنا دوں، تاکہ اس تسلسل کی برکت بھی تمہیں حاصل ہو جائے۔ میں ان کی شفقت اور ندامت سے پانی پانی ہو گیا، پھر حضرت شیخؒ نے مجھے حدیث مسلسل بیوم عاشوراء سنائی۔ وہ عاشوراء کے بارے میں معروف حدیث ہے جو صحیح مسلم وغیرہ میں مروی ہے کہ آنحضرت صلی اللہ علیہ وسلم نے عاشوراء کے روزے کے بارے میں ارشاد فرمایا کہ: "إِنِّي أَحْتَسِبُ عَلَى اللَّهِ أَنْ يَكْفِّرَ السَّنَةَ الَّتِي قَبْلَهَا" (یعنی مجھے اللہ تعالیٰ سے امید ہے کہ یہ (عاشوراء کا روزہ) اپنے سے ایک سال پہلے کے گناہوں کا کفارہ ہو جاتا ہے) حدیث تو معروف ہے، لیکن جس سند سے حضرت شیخؒ نے وہ حدیث سنائی، اُس میں اکثر راویوں نے اپنے شاگردوں کو یہ حدیث عاشوراء کے دن سنائی تھی، اس لئے حضرتؒ نے بھی مجھے عاشوراء کے دن سنا کر مجھے اس تسلسل میں شامل ہونے کا شرف عطا فرمایا، لیکن مجھے آج تک یہ معلوم نہیں ہو سکا کہ انہیں اُس دن میرے مکہ مکرمہ میں ہونے کی اطلاع کیسے ہوئی۔ اس کی کوئی اور ظاہری وجہ اس کے سوا

میری سمجھ میں نہیں آتا کہ یا تو ان کے کسی شاگرد نے مجھے دور سے دیکھ کر انہیں بتایا یا اللہ تبارک و تعالیٰ نے میری آمد ان پر منکشف فرمادی، واللہ سبحانہ و تعالیٰ اعلم۔ یہ میری حضرت شیخ سے آخری ملاقات تھی۔ رحمہ اللہ تعالیٰ رحمۃ واسعۃ۔

حضرت شیخ نادانی رحمۃ اللہ علیہ نے مجھے مسلسلات کی اجازت دیکر یہ بھی فرمایا تھا کہ تم ان مسلسلات کو دوسروں تک بھی پہنچاؤ۔ اس لئے عرصہ دراز سے میرا معمول ہے کہ میں دارالعلوم میں عاشوراء کے دن مختلف مسلسلات علماء کرام کے سامنے سناتا ہوں، اور بعض مسلسلات اپنے دورہ حدیث کے طلبہ کے سامنے بیان کرتا ہوں۔

باری ہے.....